



ЛІКВІДАЦЫЯ НАСТУПСТВАЎ СТЫХІІ — НА АСАБІСТЫМ КАНТРОЛІ ПРЭЗІДЭНТА

(Заканчэнне.
Пачатак на 1-й стар.)

Анатоль Сіваку кіраўніком дзяржавы было даручана да раніцы 16 ліпеня забяспечыць разбор завалаў, што ўтварыліся, аднавіць работу ўсёй інфраструктуры і сістэм жыццезабеспячэння насельніцтва. Раніцай 16 ліпеня — аператыўна далажыць аб сітуацыі.

Як і было даручана, у мінулыя суткі брыгады энергетыкаў, спецыялістаў лясной гаспадаркі і іншых галін былі максімальна мабілізаваны і задзейнічаны ў поўным аб'ёме, і па стане на раніцу серады віцэ-прэм'ер Анатоль Сівак далажыў Прэзідэнту аб завяршэнні асноўных работ.

Выканана задача па запуску генерацыі (Мазырской ЦЭЦ) і высакавольтных ліній, якія забяспечваюць раёны. Цяпер ідзе работа па падключэнні вытворчых і жылых аб'ектаў.

Аляксандрам Лукашэнкам таксама прынята рашэнне аб перадачы ўсяго пашкоджанага лесу ў распараджэнне кіраўнікоў аблвыканкамаў.

Прэзідэнт асабліва падкрэсліў гераічную працу тых, хто ўстараў наступствы стыхіі, у тым ліку энергетыкаў, спецыялістаў лясной гаспадаркі, і прасіў перадаць удзячнасць усім, хто прымаў удзел у гэтай вельмі цяжкай рабоце.

Паводле БелТА.

У тэму

«ПАДОБНАЙ СІТУАЦЫІ Ё ЭНЕРГАСІСТЭМЕ НІКОЛІ НЕ БЫЛО»

Каментуючы сітуацыю ўчора, намеснік прэм'ер-міністра Анатоль СІВАК агучыў планы ў найбліжэйшыя суткі поўнаасцю аднавіць энергазабеспячэнне ў Мазыры, які пацярпеў ад непагадзі. Паводле слоў віцэ-прэм'ера, кіраўнік дзяржавы даручыў за даволі кароткі тэрмін максімальна ліквідаваць усе наступствы, асабліва ў галіне энергазабеспячэння.

«Падобнай сітуацыі ў энергасістэме ніколі не было — мы страцілі фактычна ўсе магутнасці, якія забяспечваюць энергіяй лініі ў Мазыры і прылеглых раёнах. Вецер быў анамальна моцны, і гэта прывяло да вялікага разбурэння высакавольтных ліній. Былі парваныя правады, разбураны апоры. У выніку пашкоджання 54 высакавольных ліній. У сувязі з гэтым галоўнай задачай стала даць электраэнергію і аднавіць магутнасці ў самім Мазыры», — адзначыў Анатоль Сівак.

Для таго, каб запрацавала ЦЭЦ, неабходна было даць электраэнергію, і гэту работу энергетыкі выканалі. Да сённяшняй раніцы больш за 50 працэнтаў высакавольных ліній ужо было адноўлена, што дае магчымасць перакідаць электраэнергію ў раёны, якія маюць патрэбу. Наступны этап — перайсці на падключэнне спажывцоў. Гэтая работа, як падкрэсліў намеснік прэм'ер-міністра, таксама павінна быць выканана за кароткі тэрмін.



Падрабязнасці

«ЛЮДЗІ ЗРАЗУМЕЛІ, ШТО НЕ КІНУТЫЯ»

На Гомельшчыне мабілізаваны ўсе магчымыя рэсурсы для аднаўлення інжынерных сетак, святла- і водазабеспячэння. Аказныя службы працуюць ва ўзмоцненым рэжыме, каб жыхары раёнаў, якія пацярпелі ад урагану, змаглі вярнуцца да звыкллага ўкладу жыцця. Аварыйным брыгадам прыходзіць на дапамогу і неабыякавыя жыхары населеных пунктаў.

У вобласці да раніцы 16 ліпеня падача электраэнергіі была адноўлена ў 397 населеных пунктах. На працягу дня падключэнне электрасетак удалося аднавіць у Ельску, Нароўлі і яшчэ 82 населеных пунктах рэгіёна, працягваліся работы ў Калінкавічах.

Як адзначыў падчас пасяджэння штаба па ліквідацыі наступстваў непагадзі старшыня аблвыканкама Іван КРУПКО, работы ў рэгіёне вядуцца кругласутачна. Ноччу на аўторак над аднаўленнем электразабеспячэння ў раёнах працавалі 32 аварыйныя брыгады.

Каб забяспечыць бяспеку работы аварыйных брыгад, уначы час служба МНС прадаставіла светлавых мачты. Людзі працуюць у рэжыме высокай напружанасці, таму мы абавязаны забяспечыць ім паўнацэнны адпачынак і адпаведна — змену, таму што работу спыняць ні на хвіліну нельга, — падкрэсліў на пасяджэнні штаба кіраўнік рэгіёна.

Як было адзначана, на дапамогу аварыйным службам Гомельшчыны паспяхаліся дадатковыя брыгады з Мінска, Брэста, Гродна і Віцебска. Усё робіцца для таго, каб у максімальна сціслыя тэрміны завяршыць рамонт электрасетак. Між тым у рэгіёне пасля надзвычайнага здарэння на аднаўленне электразабеспячэння былі накіраваны 131 аварыйная брыгада і 145 адзінак тэхнікі. Амаль тры дзясяткі аварыйна-выратавальных брыгад з іншых абласцей Беларусі падключыліся да ліквідацыі наступстваў стыхіі на Гомельшчыне.

З раёна вобласці і іншых рэгіёнаў краіны аварыйныя брыгады для дапамогі энергетыкам былі

накіраваны ў Мазыр. Па даручэнні кіраўніка рэгіёна ў райцэнтры таксама створаны аператыўны штаб. Надзвычайная сітуацыя, як вядома, паўплывала ў тым ліку на работу Мазырскага нафтапрацоўчага завода. Да сярэдзіны дня 16 ліпеня на вытворчасці былі адноўлены энергазабеспячэнне і работа тэхналагічных аб'ектаў завода. Поўнаасцю аднавіць энергазабеспячэнне Мазыра плануецца ў найбліжэйшыя суткі.

У вобласці прымаюцца максімальна магчымыя меры па паляпшэнні і аднаўленні водазабеспячэння пацярпелых ад стыхіі раёнаў, — зазначыў падчас пасяджэння аператыўнага штаба Іван Крупко.

Па даручэнні кіраўніка рэгіёна ў найбольш пацярпелых райцэнтрах вядзецца маніторынг работы гандлёвых кропак і аптэк, каб папярэдзіць магчымыя перабоі ў пастаўках прадуктаў харчавання, лекавых сродкаў.

На асаблівым кантролі губернатара — энергазабеспячэнне жывёлагадоўчых аб'ектаў. Іх падключылі да дызель-генератарных станцый, дадаткова набылі 19 генератараў для прадпрыемстваў у дзевяці раёнах вобласці. Дызель-генератары паступілі ў гаспадаркі рэгіёна, каб забяспечыць ранішняю дойку і работу халадзільнага абсталявання для захавання малака да моманту яго перавозкі на перапрацоўчыя прадпрыемствы. З найбольш пацярпелых раёнаў малако перамеркавана на перапрацоўчыя прадпрыемствы Гомеля, Рагачова і Акцябрскага. Падключыліся таксама перапрацоўшчыкі Брэсцкага і Магілёўскага рэгіёнаў.

Ва ўсіх лясгасах Гомельшчыны арганізаваны работы па ўборцы бураломай на аўтамабільных дарогах, у населеных пунктах, паблізу ліній электраперадач.

Найбольш пацярпелі ад стыхіі Жлобінскі, Калінкавіцкі, Лельчыцкі і Мазырскі вопытныя лясгасы. На ўборцы бураломай на аўтамабільных дарогах задзейнічана больш за тысячу работнікаў, у расчыстцы ліній электраперадач — звыш 200 чалавек і 76 адзінак тэхнікі.

Між тым ва ўсіх раёнах Гомельшчыны ад мясцовых жыха-

роў паступаюць падзямкі ў адрас энергетыкаў, лесаводаў, ратавальнікаў і неабыякавых грамадзян. Так, многія жыхары населеных пунктаў у раёнах у якасці валанцёраў прыйшлі на дапамогу работнікам аварыйных брыгад. Добраахвотнікі падключыліся да дастаўкі вады і паліва ў пацярпелых населеных пунктах, значна дапамагалі ва ўборцы распілавальных дрэў.

Па даручэнні кіраўніка вобласці, у раёнах старшыні сельвыканкамаў наведваюць усе населеныя пункты на сваіх тэрыторыях, каб вызначыцца, з чым узніклі цяжкасці ў людзей. Акрамя таго ў раёнах пры сельвыканкамах сфарміраваны добраахвотныя брыгады, якія дапамагаюць у распілоўцы паваленых дрэў і рамонце домаўладанняў адзінокіх састарэлых грамадзян.

У адным з найбольш пацярпелых ад урагану Лельчыцкім раёне ў аднаўленчых работах задзейнічаны ўсе раённыя службы, а таксама дадатковыя брыгады і тэхнічныя сродкі з іншых раёнаў і абласцей. У сельскіх населеных пунктах дапамогу аказваюць і мясцовыя жыхары.

У нас да бяды няма абыякавых. Кожны жыхар імкнецца дапамагчы. Рамантуюцца дахі, прыбіраюцца дрэвы, — распавяла старшыня Ударненскага сельвыканкама Лельчыцкага раёна Надзея Фешчанка.

Людзі былі ў паніцы, убачыўшы, што нарабіла непагадзь. Але калі мы прыехалі, яны зразумелі, што не кінуты, што ўся неабходная дапамога для мінімізацыі наступстваў будзе ім хутка аказана, людзі супакоіліся, — падзяліўся старшыня Бараўскага сельвыканкама Лельчыцкага раёна Фёдар Юшкевіч. — У нас пацярпелі школа, дзіцячы садок. Агульнымі намаганнямі непаладкі там ужо практычна ліквідаваны. Дамоў таксама нямала пацярпела. Аказваецца дапамога адзінокім грамадзянам. Хачу выказаць словы падзякі ўсім неабыякавым вяскоўцам, якія прыйшлі на дапамогу.

Наталля КАПРЫЛЕНКА.
Фота Гомельскага абласнога ўпраўлення МНС і elchitsy.by.

